

अमर उजाला

नकली नोट खपाने विदिशा से आए थे, शराब खरीदकर 28 हजार रुपये के नकली नोट थमाए



इंदौर में नकली नोटों के साथ चार युवकों को कनाडिया पुलिस ने गिरफ्तार किया है। चारों युवक विदिशा से आए थे और कनाडिया की एक शराब की दुकान पर नकली नोट चलाने की कोशिश कर रहे थे। वे नकली नोट खपाकर शराब खरीद रहे थे। दुकानदार को शक हुआ तो नकली नोट का पता चला। पुलिस तक सूचना पहुंचने के बाद चार आरोपियों को गिरफ्तार किया। उनके पास से 28 हजार रुपये के नकली नोट जब्त हुए।

कनाडिया पुलिस के अनुसार चार आरोपियों को गिरफ्तार किया है। जिसमें संदीप सिंह पंजाबी निवासी बीना जिला सागर, मनिंदर सिंह खरबंदा निवासी विदिशा, विकास शर्मा निवासी विदिशा व राहुल लोधी विदिशा शामिल है। आरोपियों के पास 28 हजार रुपये के नकली नोट बरामद हुए हैं। चारों आरोपी सफेद कलर की सफेद रंग की कार से आए थे। विकास नाम का आरोपी तांत्रिक है। पुलिस अभी आरोपियों से पूछताछ कर रही है। वहीं गिरोह में संदीप नाम का युवक गार्ड की नौकरी करता है, तीनों ही अलग-अलग व्यवसाय से जुड़े हुए हैं। पुलिस इस गिरोह के सरगना का पता लगाने में जुटी है।

Source: <https://www.amarujala.com/madhya-pradesh/indore/came-from-vidisha-to-consume-fake-notes-bought-liquor-and-handed-over-fake-notes-worth-rs-28-000-2023-03-04>